

NSD NEWS BULLETIN
ALL INDIA RADIO, GUWAHATI
0000000000

Date : 03-01-2025

Time : 1910 hrs

ASSAMESE EVENING BULLETIN

:.....:

HEADLINE

- ১। প্রধানমন্ত্রী নৰেন্দ্ৰ মোদীয়ে আজি নতুন দিল্লীত কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰে।
- ২। কেন্দ্ৰীয় ৰে'ল তথা তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে অসমত কেইবাখনো নতুন ৰে'লৰ শুভাৰম্ভ কৰে।
- ৩। কেন্দ্ৰীয় মন্ত্ৰী অশ্বিনী বৈষ্ণৱে আকাশবাণী কোকৰাঝাৰ কেন্দ্ৰৰ ১০ কিলোৱাট শক্তিসম্পন্ন নতুন এফ এম ট্ৰান্সমিটাৰটো আজি মুকলি কৰে।
- ৪। যোৱা তিনি দিনত বহুবাৰ পৰীক্ষা-নিৰীক্ষাৰ অন্তত বন্দে ভাৰত ৰে'লগাড়ীয়ে ঘণ্টাত ১৮০ কিলোমিটাৰ গতিবেগ ল'বলৈ সক্ষম হৈছে।

আৰু

- ৫। ছিডনীত অনুষ্ঠিত ব'ৰ্ডাৰ গাভাস্কাৰ ট্ৰফী টেষ্ট ক্ৰিকেট শৃংখলাৰ আজি আৰম্ভ হোৱা নিৰ্ণায়ক খেলখনৰ প্ৰথম দিনটোত ভাৰতে ১৮৫ ৰানতে প্ৰথম ইনিংছ সামৰে।

00000

প্ৰধানমন্ত্ৰী নৰেন্দ্ৰ মোদীয়ে আজি নতুন দিল্লীত কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰে। তেওঁ অশোক বিহাৰৰ বস্তি এলেকাত বাস কৰা লোকৰ বাবে নিৰ্মাণ কৰা প্ৰায় এহেজাৰ ৭০০টা বাসগৃহ মুকলি কৰে আৰু যোগ্য হিতাধিকাৰী সকলক বাসগৃহৰ চাবি প্ৰদান কৰে। শ্ৰীমোদীয়ে বাসগৃহ লাভ কৰা হিতাধিকাৰীসকলৰ সৈতে কথা-বতৰাত মিলিত হোৱাৰ লগতে বাসগৃহসমূহ পৰিদৰ্শনো কৰে। এই নৱনিৰ্মিত বাসগৃহসমূহৰ উদ্বোধনৰ লগে লগে দিল্লী উন্নয়ন প্ৰাধিকৰণৰ বস্তি এলেকাত পুনৰ্বাস প্ৰকল্পৰ দ্বিতীয় পৰ্যায় সম্পূৰ্ণ হ'ল। বস্তি এলেকাত বাস কৰা লোকসকলক প্ৰয়োজনীয় সা-সুবিধাসহ জীৱন ধাৰণৰ বাবে উন্নত আৰু স্বাস্থ্যসন্মত বাতাবৰণ প্ৰদান কৰাই এই প্ৰকল্পৰ মূল উদ্দেশ্য।

এই অনুষ্ঠানতে প্ৰধানমন্ত্ৰীয়ে নৌৰ'জি নগৰৰ বিশ্ব বাণিজ্য কেন্দ্ৰ আৰু সৰোজিনী নগৰৰ সাধাৰণ পুলৰ টাইপ টু আবাস পুনৰ উন্নয়ন প্ৰকল্পও উদ্বোধন কৰে। ইয়াৰ উপৰি প্ৰধানমন্ত্ৰী মোদীয়ে দ্বাৰকা নগৰত প্ৰায় ৩০০ কোটি টকা ব্যয়সাপেক্ষে নিৰ্মাণ কৰা কেন্দ্ৰীয় মাধ্যমিক শিক্ষা পৰিষদৰ সংহত কাৰ্যালয়ো উদ্বোধন কৰে।

প্ৰধানমন্ত্ৰীয়ে দিল্লী বিশ্ববিদ্যালয়ত ৬০০ কোটি টকা ব্যয় সাপেক্ষে তিনিটা নতুন প্ৰকল্পৰ আধাৰশিলাও স্থাপন কৰে। প্ৰধানমন্ত্ৰী মোদীয়ে পূব দিল্লীৰ সুৰজমল বিহাৰত থকা পূব চৌহদ আৰু দ্বাৰকাৰ

পশ্চিম চৌহদত একোটাকৈ শৈক্ষিক খণ্ডৰ আধাৰশিলা স্থাপন কৰে। তেওঁ লগতে নজফগড়ৰ বৌচনপুৰত বীৰ ছাৰাৰকাৰ মহাবিদ্যালয়ৰ আধাৰশিলাও স্থাপন কৰে।

আজিৰ এই প্ৰকল্প উদ্বোধন আৰু আধাৰশিলা স্থাপন অনুষ্ঠানত অংশগ্ৰহণ কৰি প্ৰধানমন্ত্ৰী মোদীয়ে কয় যে ২০২৫ বৰ্ষটো হৈছে বিশ্বত ভাৰতৰ স্থিতি শক্তিশালী প্ৰতিপন্ন কৰাৰ বছৰ। ভাৰত বৰ্তমান ৰাজনৈতিক আৰু অৰ্থনৈতিক স্থিৰতাৰো প্ৰতীক হৈ পৰিছে বুলি শ্ৰীমোদীয়ে মত প্ৰকাশ কৰে।

০০০০০

কেন্দ্ৰীয় ৰে'ল তথা তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে অসমৰ গুৱাহাটীত কেইবাখনো নতুন ৰে'লৰ যাত্ৰাৰ শুভাৰম্ভ কৰে। এই উপলক্ষে আয়োজিত অনুষ্ঠানত কেন্দ্ৰীয় মন্ত্ৰীগৰাকীয়ে অসমৰ ৰাজ্যপাল লক্ষ্মণ প্ৰসাদ আচাৰ্য, মুখ্যমন্ত্ৰী ড০ হিমন্ত বিশ্ব শৰ্মাৰ সৈতে গুৱাহাটী-উত্তৰ লখিমপুৰ জননক্ষৰ পথৰক্ষণটো

শতাব্দী এক্সপ্ৰেছ, নিউ বঙাইগাঁও-গুৱাহাটী যাত্ৰীবাহী ৰেল আৰু তিনিচুকীয়া-নাহৰলগুণ এক্সপ্ৰেছ - এই তিনিখন ৰে'লগাড়ীৰ যাত্ৰাৰ শুভাৰম্ভ কৰে। ইয়াৰ উপৰি কেন্দ্ৰীয় মন্ত্ৰীগৰাকীয়ে এখন পথ উৰণ সঁতু ৰাইজৰ সেৱাত উচৰ্গা কৰে।

ইফালে, কেন্দ্ৰীয় মন্ত্ৰীগৰাকীয়ে গুৱাহাটীত আয়োজিত এটা অনুষ্ঠানত ভিডিঅ' কনফাৰেন্সিঙৰ জৰিয়তে আকাশবাণী কোকৰাঝাৰ কেন্দ্ৰৰ ১০ কিলোৱাট শক্তিসম্পন্ন নতুন এফ এম ট্ৰান্সমিটাৰটো আজি মুকলি কৰে। এই অনুষ্ঠানত আকাশবাণীৰ সঞ্চালক প্ৰধান প্ৰজ্ঞা পালিৱাল গৌড় আৰু কেইবাগৰাকীও বিশিষ্ট লোক উপস্থিত থাকে।

অনুষ্ঠানত অংশগ্ৰহণ কৰি কেন্দ্ৰীয় মন্ত্ৰীগৰাকীয়ে কয় যে প্ৰধানমন্ত্ৰী নৰেন্দ্ৰ মোদীয়ে উত্তৰ পূৰ্বাঞ্চলৰ বিকাশৰ বাবে পূৰ্বৰ লুক-ইষ্ট পলিটীক এষ্ট ইষ্ট পলিটীলৈ পৰিৱৰ্তন কৰিছে। কেন্দ্ৰই উত্তৰ পূৰ্বাঞ্চলৰ উন্নয়নৰ বাবে বাজেটত ৫ বাৰকৈ অতিৰিক্ত ধন আবণ্টন দিছে। প্ৰসঙ্গক্ৰমে কেন্দ্ৰীয় মন্ত্ৰীগৰাকীয়ে প্ৰধানমন্ত্ৰী মোদীয়ে উত্তৰ পূৰ্বাঞ্চলক দেশৰ বিকাশৰ ইঞ্জিন বুলি অভিহিত কৰাৰ কথাও উল্লেখ কৰে।

১০ কিলোৱাট শক্তিসম্পন্ন আকাশবাণী কোকৰাঝাৰ কেন্দ্ৰৰ নতুন এফ এম ট্ৰান্সমিটাৰটো মুকলি কৰি শ্ৰীবৈষ্ণৱে কয় যে এই কেন্দ্ৰটোৱে বি টি আৰৰ জনসাধাৰণৰ বহুদিনীয়া সপোন পূৰণ কৰিলে। এতিয়াৰে পৰা এফ এম বেণ্ডৰ ১০২ মেগাহাৰ্টজত আকাশবাণী কোকৰাঝাৰ কেন্দ্ৰটোৱে অনুষ্ঠান প্ৰচাৰ কৰিব আৰু এই কেন্দ্ৰটোৰ প্ৰচাৰণে পশ্চিম অসমৰ ধুবুৰী, বঙাইগাঁও আৰু চিৰাং জিলাৰ শ্ৰোতাক সামৰি ল'ব।

আজিৰ এই একেটা ভ্ৰমণতে কেন্দ্ৰীয় মন্ত্ৰীগৰাকীয়ে মৰিগাঁও জিলাৰ জাগীৰোডৰ অৰ্ধপৰিবাহী গোটৰ পৰিদৰ্শন কৰে।

ইফালে, মুখ্যমন্ত্ৰী ড০ হিমন্ত বিশ্ব শৰ্মাই কয় যে প্ৰযুক্তিগত বিপ্লৱে দেশক বিকশিত ভাৰতৰ লক্ষ্যত উপনীত হোৱাত সহায় কৰিব। তেওঁ কয় যে ভাৰত বিশ্বব্যাপী উৎপাদনৰ কেন্দ্ৰ হ'বলৈ গৈ আছে। জাগীৰোডস্থিত টাটা অৰ্ধপৰিবাহী গোটৰ পৰা এই বছৰৰ শেষৰ ফালে অৰ্ধপৰিবাহী উৎপাদন আৰম্ভ হ'ব বুলিও মুখ্যমন্ত্ৰী ড০ শৰ্মাই জানিবলৈ দিয়ে।

০০০০০

ভাৰত আৰু বাংলাদেশৰ মাজত আৰম্ভ হোৱা মাছমৰীয়াৰ পাৰস্পৰিক হস্তান্তৰৰ প্ৰক্ৰিয়া অহা দেওবাৰে সমাপ্ত হোৱাৰ সম্ভাৱনা আছে বুলি বিদেশ মন্ত্ৰ্যালয়ে প্ৰকাশ কৰিছে। এই পৰ্যায়ত বাংলাদেশত আবদ্ধ হৈ থকা ৯৫গৰাকী ভাৰতীয় আৰু ভাৰতত আবদ্ধ হৈ থকা ৯০গৰাকী বাংলাদেশী মাছমৰীয়াক মুকলি

কৰি দিয়া হ'ব। মন্ত্ৰ্যালয়ে কালি প্ৰকাশ কৰা এটা বিবৃতি অনুসৰি ৯৫জন ভাৰতীয় মাছমৰীয়াক ইতিমধ্যে বাংলাদেশ উপকূলৰক্ষী বাহিনীক গতাই দিয়াৰ পাছত তেওঁলোকক ভাৰতীয় উপকূলৰক্ষী বাহিনীক গতাই দিয়া আৰু ইয়াৰ বিনিময় হিচাপে বাংলাদেশী মাছমৰীয়াসকলক ভাৰতীয় উপকূলৰক্ষী বাহিনীৰ পৰা গ্ৰহণ কৰাৰ প্ৰক্ৰিয়া আৰম্ভ হৈছে। এই প্ৰক্ৰিয়াৰ অংশ হিচাপে বাংলাদেশত আবদ্ধ হৈ থকা ছখন ভাৰতীয় মাছমৰীয়া নাও আৰু ভাৰতত আবদ্ধ হৈ থকা বাংলাদেশৰ দুখন নাও পৰস্পৰক গতাই দিয়া হ'ব।

০০০০০

যোৱা তিনি দিনত বহুবাৰ পৰীক্ষা-নিৰীক্ষাৰ অন্তত বন্দে ভাৰত ৰেলগাড়ীয়ে ঘণ্টাত ১৮০ কিলোমিটাৰ গতিবেগ ল'বলৈ সক্ষম হৈছে। বন্দে ভাৰত ৰেলগাড়ীসমূহ স্ৰয়ং সম্পূৰ্ণ দুৱাৰ, অত্যাধুনিক সুবিধাযুক্ত দবা আদিৰে বিমানৰ আৰ্হিত তৈয়াৰ কৰা হৈছে। ৰেল মন্ত্ৰী অশ্বিনী বৈষ্ণৱে বন্দে ভাৰত ৰেলগাড়ীখনৰ কোটা সংমণ্ডলত কৰা সফল পৰীক্ষণৰ এটা ভিডিঅ' শ্বেয়াৰ কৰিছে। উল্লেখযোগ্য যে সমগ্ৰ দেশতে ১৩৬খন বন্দে ভাৰত ৰেলগাড়ীযোগে ৰেলযাত্ৰীসকলে বিশ্বমানৰ ভ্ৰমণ অভিজ্ঞতা লাভ কৰিছে।

০০০০০

ভাৰতীয় ৰেল'ৱেই মহা কুস্তম্ভমেলাৰ দৰ্শনাৰ্থীসকলৰ টিকট বুকিঙৰ সুবিধাৰ বাবে প্ৰযুক্তিগত এটা নতুন উপায় প্ৰৱৰ্তন কৰিছে। ইয়াৰ অংশ হিচাপে ৰেল'ৱেৰ কৰ্মচাৰীসকলে কিউ আৰ ক'ড থকা সেউজীয়া জেকেট পৰিধান কৰিব। এই ক'ড স্কেন কৰি তেওঁলোকে ডিজিটেল মাধ্যমত টিকট বুক কৰি সময় ৰাহি কৰিব পাৰিব। এই উপায়েৰে মহাকুস্তম্ভৰ সময়ছোৱাত প্ৰয়াগৰাজ দৰ্শন কৰিব বিচৰা লাখ লাখ দৰ্শনাৰ্থীৰ টিকট বুকিং প্ৰক্ৰিয়া সহজ কৰি তুলিবলৈ ভাৰতীয় ৰেলৱেই এই বিশেষ পদক্ষেপ গ্ৰহণ কৰিছে। কিউ আৰ ক'ড যুক্ত সেউজীয়া জেকেট পৰিধান কৰা ৰেলৱেৰ কৰ্মচাৰীসকল ৰেল ষ্টেচনৰ মুখ্য স্থানসমূহত সাজু হৈ থাকিব, যাতে দৰ্শনাৰ্থীসকলে সহজে তেওঁলোকৰ টিকট বুক কৰিব পাৰে। ভ্ৰমণ অভিজ্ঞতা সমৃদ্ধ কৰিবলৈ এই কিউ আৰ ক'ডৰ জৰিয়তে দৰ্শনাৰ্থীসকললৈ অন্যান্য অত্যাৱশ্যকীয় সেৱাও আগবঢ়োৱা হ'ব। ডিজিটেল মহাকুস্তম্ভৰ দৃষ্টিভংগীক ত্বৰান্বিত কৰিবলৈ আৰু দৰ্শনাৰ্থীসকলক অধিক সুবিধা প্ৰদান কৰিবলৈ ভাৰতীয় ৰেলৱেই এটা ট'ল ফ্ৰি হেল্পলাইন নম্বৰ, এটা ৱেবচাইট আৰু মহাকুস্তম্ভমেলা এপও মুকলি কৰিছে।

০০০০০

বলিভিয়াত সংঘটিত বনজুই প্ৰশমিত কৰিবলৈ ভাৰতে দেশখনলৈ মানৱীয় সাহায্য প্ৰদান কৰিছে। সামাজিক মাধ্যমৰ জৰিয়তে দিয়া এটা বাৰ্তাত বৈদেশিক পৰিক্ৰমা মন্ত্ৰালয়ৰ মুখপাত্ৰ বনধীৰ জয়ছৱালে কয় যে অগ্নিনিৰ্বাপক বাহিনীৰ সামগ্ৰী, চিকিৎসা কীট, ঔষধ আৰু অন্যান্য উপযোগী সামগ্ৰী দেশখনলৈ পঠিওৱা হৈছে। এই সাহায্য সামগ্ৰীসমূহ বনজুইৰ ফলত দেশখনত সৃষ্টি হোৱা পৰিবেশসংকট আৰু স্বাস্থ্য সমস্যাবোৰো সমাধানত সহায়ক হ'ব।

০০০০০

দেশৰ এগৰাকী অন্যতম সমাজ সংস্কাৰক সান্ধী বাই ফুলেৰ আজি জন্মবাৰ্ষিকী। এই উপলক্ষে প্ৰধানমন্ত্ৰী নৰেন্দ্ৰ মোদীয়ে তেওঁৰ প্ৰতি শ্ৰদ্ধা নিবেদন কৰিছে। সামাজিক মাধ্যমত দিয়া এটা বাৰ্তাত প্ৰধানমন্ত্ৰীয়ে সান্ধী বাই ফুলেক মহিলা সৱলীকৰণৰ হোতা বুলি অভিহিত কৰাৰ লগতে শিক্ষা আৰু সমাজ সংস্কাৰৰ ক্ষেত্ৰখনৰ পথ প্ৰদৰ্শক বুলিও অভিহিত কৰে।

কংগ্ৰেছ সভাপতি মল্লিকার্জুন খাৰ্গৈও সান্ধী বাই ফুলেৰ জীৱন আৰু কৰ্মৰ প্ৰতি আলোকপাত কৰি কয়, যে মহিলাৰ বাবে শিক্ষাৰ দুৱাৰ মুকলি কৰা সমাজ সংস্কাৰকগৰাকীয়ে সমাজৰ বঞ্চিত আৰু নিষ্পেষিতসকলৰ অধিকাৰৰ হকে যুঁজ দি গৈছে।

০০০০০

মহাৰাষ্ট্ৰৰ ৰায়গড়ত মুম্বাই-গোৱা ঘাইপথত আজি সংঘটিত এটা পথ দুৰ্ঘটনাত ৪ জন লোকে প্ৰাণ হেৰুওৱাৰ লগতে আন তিনিজন গুৰুতৰভাৱে আহত হয়। জিলাখনৰ ৱীৰ ৰে'ল ষ্টেচনৰ ওচৰত পথৰ কাষত ৰখাই থোৱা এখন ট্ৰাকত তীব্ৰবেগী যাত্ৰীবাহী গাড়ী এখনে খুন্দা মৰাৰ ফলত এই লোককেইজন হতাহত হয়। দুৰ্ঘটনাতো ৩ জন যাত্ৰী থিতাতে মৃত্যুমুখত পৰাৰ বিপৰীতে আন এজনে চিকিৎসাধীন অৱস্থাত প্ৰাণ হেৰুৱায়। আহত যাত্ৰীসকলক সংকটজনক অৱস্থাত চিকিৎসাধীন কৰা হৈছে বুলি আকাশবাণীৰ সংবাদদাতাই জানিবলৈ দিছে।

০০০০০

ছিডনীত অনুষ্ঠিত ব'ৰ্ডাৰ গাভাস্কাৰ ট্ৰফী টেষ্ট ক্ৰিকেট শৃংখলাৰ আজি আৰম্ভ হোৱা নিৰ্ণায়ক খেলখনৰ প্ৰথম দিনটোত ভাৰতে ১৮৫ ৰানতে প্ৰথম ইনিংছ সামৰে। এই শৃংখলাৰ পঞ্চম তথা অন্তিমখন খেলত অষ্ট্ৰেলিয়াৰ হৈ স্কট বলেণ্ডে ৪টা উইকেট দখল কৰে। ভাৰতৰ হৈ ঋষভ পন্তে ৪০ আৰু জাদেজাই ২৬ ৰান সংগ্ৰহ কৰে। ইয়াৰ পূৰ্বে ভাৰতে টছত জিকি প্ৰথমে বেট ধৰাৰ সিদ্ধান্ত গ্ৰহণ কৰে। অষ্ট্ৰেলিয়াই প্ৰথম ইনিংছত দিনটোৰ শেষলৈকে এটা উইকেট হেৰুৱাই ৯ ৰাণ কৰে।

০০০০০

সমাপ্ত